

கூட்டுறவு, உணவு மற்றும் நுகர்வோர் பாதுகாப்புத்துறை

கொள்கை விளக்கக் குறிப்பு - 2006-2007

மானியக் கோரிக்கை எண்.13

உணவு மற்றும் நுகர்வோர் பாதுகாப்பு

அத்தியாயம் -I

முகவரை

பொது விநியோகத் திட்டத்தை சிறந்த முறையில் செயல்படுத்தி தமிழக மக்களுக்கு உணவுப் பாதுகாப்பு வழங்குவதும், நுகர்வோர் நலனைப் பேணிக்காப்பதும் உணவு பொருள் வழங்கல் மற்றும் நுகர்வோர் பாதுகாப்புத் துறையின் அடிப்படை நோக்கங்களாகும். ஏழை எளிய மக்கள், பாட்டாளி மக்கள் ஆகியோரின் உள்ளம் மகிழ்த்தக்க வகையில், ஏழை மக்களின் அன்றாட வாழ்க்கைக்கு அத்தியாவசியமான பொருட்களான அரிசி, கோதுமை மற்றும் ஏனைய பொருட்களை நியாய விலைக் கடைகள் மூலம் மானிய விலையில் வழங்குவதே பொது விநியோகத் திட்டத்தின் தலையாய பணியாகும். பொதுவிநியோகத் திட்டத்தின் கீழ் ஒவ்வொரு குடும்பத்திற்கும் குடும்ப அட்டை வழங்கப்பட்டு அனைவரும் எளிதாக அணுகக் கூடிய வகையில் நியாய விலைக் கடைகள் அமைக்கப் பெற்று குடும்ப அட்டைகள் இணைக்கப் பட்டுள்ளன. குடும்ப அட்டைதாரர்களின் குடும்ப நபர்களின் எண்ணிக்கைக்கு ஏற்பவும், வாழும் பகுதி நகர்ப்புறமா அல்லது கிராமப்புறமா என்பதைப் பொறுத்தும், ஒரு குடும்பத்திற்கு வழங்கப்பட வேண்டிய அத்தியாவசியப் பொருட்களின் அளவு அரசால் நிர்ணயம் செய்யப்பட்டு வழங்கப்பட்டு வருகின்றன. ஒவ்வொரு குடும்பத்திற்கும் எடை குறைவில்லாமலும் அரசு நிர்ணயித்துள்ள விலையிலும் தரமான அத்தியாவசியப் பொருட்கள் கிடைக்க வேண்டும் என்பதே அரசின் நோக்கமாகும். தரம் வாய்ந்த பொருட்களை போதுமான அளவு கையிருப்பு வைத்து சிறப்பான சேவை செய்தால் மட்டுமே பொது விநியோகத் திட்டத்தின் சீரிய நோக்கத்தினை அடைய இயலும்.

கடந்த பல ஆண்டுகளாக நுகர்வோர் பாதுகாப்பு மற்றும் நுகர்வோர் நலனை மேம்படுத்தும் பணிகளில் இத்துறை ஈடுபாட்டோடு பணியாற்றி வருகிறது. நுகர்வோர் விழிப்புணர்வினை பொதுமக்கள் மத்தியில் ஏற்படுத்துவதும் நுகர்வோரின் குறைகளை களைவதற்கான அமைப்புகளை மேம்படுத்தி குறைகளை களைவதும் இத்துறையின் சீரிய நோக்கங்களாகும்.

அத்தியாயம் II

பொது விநியோகத் திட்டம்

தமிழகத்தில் செயல்படுத்தப்படும் பொது விநியோகத் திட்டம் தனிச் சிறப்பு வாய்ந்ததாகும். நமது மாநிலத்தில் குடும்ப அட்டைதாரர்களின் விருப்பத்தின் அடிப்படையில் அனைவருக்கும் குடும்ப அட்டைகள் வழங்கப்படுகின்றன. மத்திய அரசு பின்பற்றும் வறுமைக் கோட்டிற்கு கீழ் உள்ள குடும்பங்களுக்கு மட்டுமே பயன்தரும் பொது விநியோகத் திட்டத்திற்குப் பதிலாக அனைத்து தரப்பினரும் பயன்பெறத்தக்க பொது விநியோகத் திட்டம் நமது மாநிலத்தில் செயல்படுத்தப்படுகிறது. வறுமை கோட்டிற்கு கீழ் உள்ள குடும்பங்களுக்கு மட்டுமே பயன் தரும் பொது விநியோகத் திட்டத்தின்படி, வறுமைக் கோட்டிற்கு கீழ் உள்ள மக்களுக்கு வழங்கப்படும் இன்றியமையா பொருட்களின் விலைகள், வறுமைக் கோட்டிற்கு மேல் உள்ள மக்களுக்கு வழங்கப்படும் பொருட்களின் விலைகளை விட குறைவாக நிர்ணயிக்கப்படுகின்றன. ஆனால் நமது மாநிலத்தில் அனைத்து தரப்பினரும் பயன்பெறத்தக்க வகையில் செயல்படுத்தப்பட்டு வரும் பொது விநியோகத் திட்டத்தின் கீழ் குடும்பங்களை வறுமைக் கோட்டிற்கு மேல் உள்ளவை என்றும் வறுமைக் கோட்டிற்கு கீழ் உள்ளவை என்றும் பிரிக்காமல், பாகுபாடின்றி ஒரே விலையில் இன்றியமையா பொருட்கள் குடும்ப அட்டைதாரர்களுக்கு வழங்கப்பட்டு வருகின்றன.

பொதுவிநியோகத் திட்டத்தின் கீழ் வழங்கப்படும் இன்றியமையாப் பொருட்கள்

தமிழகத்தில் பொதுவிநியோகத் திட்டத்தின் கீழ் அரிசி, கோதுமை, சர்க்கரை மண்ணெண்ணெய் மற்றும் இதர இன்றியமையாப் பொருட்கள் வழங்கப்பட்டு வருகின்றன. பொது விநியோகத் திட்டத்தின் கீழ் வழங்கப்படும் பொருட்கள், அவற்றின்

விலை மற்றும் அளவு பற்றிய விவரங்கள் பின்வரும் அட்டவணையில் கொடுக்கப்பட்டுள்ளன:-

வ. எண்.	பொருள்	கிலோ/விலை	வழங்கப்படும் பொருட்களின் அளவு
1	அரிசி	3.6.2006 முதல் ஒரு கிலோ அரிசி ரூ.2.00/-.	ஒரு குடும்ப அட்டைக்கு, வயது வந்த ஒருவருக்கு நான்கு கிலோ மற்றும் ஒரு குழந்தைக்கு இரண்டு கிலோ மாதத்துக்கு குறைந்த பட்சம் 12 கிலோ, அதிக பட்சம் 20 கிலோ. நீலகிரி மாவட்டத்தில் மட்டும் குறைந்த பட்சம் 16 கிலோ அதிக பட்சம் 24 கிலோ.
2	சர்க்கரை	ரூ.13.50	ஒரு குடும்ப அட்டைக்கு ஒரு மாதத்திற்கு அதிகபட்சமாக 2 கிலோ.
3	கோதுமை	ரூ. 7.50	சென்னை மற்றும் மாவட்ட தலைநகரங்களில் ஒரு குடும்ப அட்டைக்கு மாதத்துக்கு 10 கிலோ. மற்ற பகுதிகளில் 5 கிலோ .
4	மண்ணெண்ணெய்	ஒரு லிட்டரின் விலை ரூ. 8.40 லிருந்து ரூ.9.00 வரை	
		(லிட்டரில்)	
	இடங்கள்	எரிவாயு உருளை இணைப்பு இல்லாத குடும்பங்கள்	ஒரு எரிவாயு உருளை இணைப்பு உள்ள குடும்பங்கள்
	சென்னை மாநகரம் மற்றும் மாவட்டத் தலைமையிடங்கள்	10	3
	ஏனைய நகராட்சிகள்	6	3
	சிறப்பு ஊராட்சிகள்	5	3
	ஊரகப் பகுதிகள்	3	3
	நீலகிரி மாவட்டம்		
	மாவட்டத் தலைமையிடம், ஏனைய நகராட்சிகள்	15	3
	சிறப்பு ஊராட்சிகள்	10	3
	கிராமப் பகுதிகள்	5	3

பொது விநியோகத் திட்டத்தை எல்லோரும் அணுகத்தக்க வகையில் மேம்படுத்துதல்

அனைத்து தரப்பினருக்கும் பொது விநியோகத் திட்டத்தில் பொருட்கள் கிடைக்க உறுதி செய்வது, அனைத்து குடும்பங்களுக்கும் குடும்ப அட்டை வழங்கப்பட்டுள்ளதா என்பதையும் நியாயவிலைக் கடையின் தூரத்தையும் பொறுத்தே அமைகிறது. இம்மாநிலத்தில் குடும்ப அட்டைகள் வழங்கப்படுவது அட்டைதாரர்களின் விருப்பத்தைப் பொறுத்து இருப்பதால் பெரும்பாலான குடும்ப அட்டைதாரர்கள் பொதுவிநியோகத் திட்டத்தின் கீழ் அரிசியையே வாங்க விரும்புகிறார்கள். அரிசி வாங்க விரும்புகிறவர்களுக்கு பச்சை வண்ண குடும்ப அட்டைகளும், சர்க்கரை மட்டும் அல்லது எந்தப்

பொருளும் வாங்க விரும்பாதவர்களுக்கு வெள்ளை நிற குடும்ப அட்டைகளும் வழங்கப்பட்டு உள்ளன. வெள்ளை நிற குடும்ப அட்டை வைத்துள்ளவர்கள் அவர்களின் விருப்பத்தின் பேரில் மாதம் ஒன்றுக்கு 3 கிலோ சர்க்கரை கூடுதலாக பெற தகுதியுடையவர்கள் ஆவர்.

தமிழ்நாட்டில் 30.4.2006 அன்று புழக்கத்தில் உள்ள குடும்ப அட்டைகளின் விவரம் வருமாறு:-

வ.எண்	அட்டை வகைகள்	பெற தகுதியுடைய பொருட்கள்	குடும்ப அட்டைகளின் எண்ணிக்கை
1	பச்சை நிற அட்டைகள்	அனைத்து பொருட்கள்	1,78,00,240
2	வெள்ளை நிற அட்டைகள் (சர்க்கரை அட்டைகள்)	சர்க்கரை	10,12,060
3	காக்கி நிற அட்டைகள் (காவலர் அட்டைகள்)	மண்ணெண்ணெய்	38,699
4	கௌரவ அட்டைகள் (None Cards)	எந்தப் பொருளும் வாங்காதவர்கள்	51,331
	மொத்தம்		1,89,02,330

தகுதிவாய்ந்த குடும்பங்களுக்கு குடும்ப அட்டை வழங்குவது என்பது தொடர் நடவடிக்கையாகும். எனவே, குடும்ப அட்டைகள் வேண்டி பெறப்படும் மனுக்கள் மீது துரித ஆய்வு மேற்கொண்டு கால தாமதம் ஏதும் இல்லாமல் அவை வழங்கப்பட வேண்டுமென அரசு தேவையான அறிவுரைகள் வழங்கியுள்ளது. அதே நேரத்தில் போலி அட்டைகளை களையவும் வெளிச் சந்தையில் இப்பொருட்களை தீய சக்திகள் விற்பனை செய்வதை தடுக்கவும் உரிய நடவடிக்கை மேற்கொள்ளப்பட்டுள்ளன.

ஒவ்வொரு சட்டமன்றத் தொகுதியிலும் ஒரு கிராம மற்றும் ஒரு நகர்ப்புற நியாயவிலைக் கடை தேர்ந்தெடுக்கப்பட்டு அங்குள்ள அனைத்து குடும்ப அட்டைகளும் ஆய்வுசெய்து சரிபார்க்கப்பட்டு போலி அட்டைகளை களைவதற்கான ஒரு முன்னோடி திட்டம் செயல்படுத்தப்பட்டு வருகிறது. இம் முன்னோடி திட்டத்தின் மூலம் பெறப்படும் தகவல்களின் அடிப்படையில், தேவையிருப்பின், புழக்கத்தில் உள்ள எல்லா குடும்ப அட்டைகளின் விவரங்களையும் ஆய்வு செய்து சரிபார்க்க விரிவான திட்டம் ஒன்று தயாரிக்கப்படும்.

நமது மாநிலத்தில் செயல்படுத்தப்பட்டுவரும் பொது விநியோகத் திட்டத்தில் காணப்படும் மற்ற உன்னதமான அம்சம், அனைத்து நியாயவிலைக் கடைகளையும் தமிழ்நாடு நுகர்பொருள் வாணிபக் கழகமும், கூட்டுறவு சங்கங்களும் மற்றும் சுய உதவிக் குழுக்கள் மட்டுமே நடத்துவதாகும். தனியார் இம்மாநிலத்தில் நியாயவிலைக் கடைகளை நடத்துவதற்கு அனுமதிக்கப்படுவதில்லை. 30.6.2006 அன்று தமிழ்நாட்டில் செயல்பட்டுவரும் நியாயவிலைக் கடைகளின் விவரம் பின்வருமாறு:-

வ. எண்.	முகவர்	முழுநேரக் கடைகள்	பகுதிநேரக் கடைகள்	மொத்தம்
1.	தமிழ்நாடு நுகர்பொருள் வாணிபக் கழகம்	1091	63	1154
2.	கூட்டுறவு சங்கங்கள்	21660	4769	26429
3.	மற்ற கூட்டுறவு சங்கங்கள் (மீன் வளம் மற்றும் மலைத் தோட்ட சங்கங்கள்)	152	13	165
4.	மகளிர் நியாய விலைக் கடைகள் (மகளிர் சுயஉதவிக் குழுக்களையும் சேர்த்து)	418	173	591
5.	கூட்டுறவு சங்கங்களால் நடத்தப்படும் நடமாடும் நியாயவிலைக் கடைகள்	36	0	36
	மொத்தம்	23357	5018	28375

குறைந்தபட்சம் ஒவ்வொரு வருவாய் கிராமத்திற்கும் ஒரு நியாயவிலைக் கடையாவது இருக்க வேண்டும் என்பது இவ்வரசின் நோக்கமாகும். நிர்ணயிக்கப்பட்ட விதிமுறைகளின்படி நியாயவிலைக் கடைகளை திறப்பதற்கு மாவட்ட ஆட்சித் தலைவர்களுக்கு தகுந்த அதிகாரங்கள் வழங்கப்பட்டுள்ளன. நகர்ப்புறங்களில் 1000 குடும்ப அட்டைகளுக்கு மிகாமலும், 800 அட்டைகளுக்கு குறையாமலும் ஒரு

நியாயவிலைக் கடையில் இணைக்க வேண்டுமென்றும், கிராமப் புறங்களில் 800 குடும்ப அட்டைகளுக்கு மிகாமலும் 500 அட்டைகளுக்கு குறையாமலும் ஒரு கடையில் இணைக்கவேண்டுமென்றும் ஆணையிடப்பட்டுள்ளது. மேலும், அட்டைதாரர்கள் பொருட்களை பெறுவதற்கு 2 கி.மீக்கு மேல் செல்வதற்கு அவசியம் இல்லாத வகையில் நியாயவிலைக் கடைகள் அமைக்கப்பட்டுள்ளன.

பொது மக்களின் நன்மைக்காக அரசால் நிர்ணயிக்கப்பட்ட விதிமுறைகளின்படி பகுதி நேர நியாயவிலைக் கடைகளை திறப்பதற்கு மாவட்ட ஆட்சித் தலைவர்கள் கேட்டுக் கொள்ளப்பட்டுள்ளனர். இம்மாநிலத்தில் செயல்படுத்தப்பட்டுவரும் பொது விநியோகத் திட்ட செயல்பாடுகள் பொதுமக்கள் எளிதில் அணுகக்கூடியதாகவும், நம்பகத்தன்மை உள்ளதாகவும் ஒரு ஆய்வில் கூறப்பட்டுள்ளது. இருப்பினும் பொது மக்களின் வசதியை கருத்தில் கொண்டு, பகுதி நேரக் கடைகளை திறப்பதற்கான விதிமுறைகளை தளர்த்தி, 150 குடும்ப அட்டைகளே உள்ள கிராமங்களிலும், அவை தற்போதைய நியாய விலைக் கடையிலிருந்து 1/2 கிலோ மீட்டர் தொலைவில் இருந்தால், புதிதாக பகுதி நேரக் கடை திறக்கப்படும்.

பொது விநியோகத் திட்டத்தில் எல்லா இன்றியமையாப் பொருட்களும் கிடைப்பதை உறுதிப்படுத்துவது.

தமிழ்நாடு நுகர்பொருள் வாணிபக் கழகமானது அரிசி மற்றும் கோதுமையை இந்திய உணவு கழகத்திடமிருந்து பெற்று அதனுடைய கிடங்குகளில் சேமித்து வைத்து, தேவைப்படும் கூட்டுறவுச் சங்கங்களுக்கு ஒதுக்கீட்டின்படி வழங்குகின்ற மொத்த விற்பனையாளராக செயல்படுகின்றது. பொது விநியோகத் திட்டத்திற்குத் தேவையான சர்க்கரையினை, சர்க்கரை ஆலைகளில் இருந்து மத்திய அரிசின் ஒதுக்கீடாக பெற்று, கூட்டுறவு சங்கங்களுக்கு வழங்குகிறது. கூட்டுறவு சங்கங்கள், மண்ணெண்ணெயினை மொத்த முகவருடைய வைப்பு முனையிலிருந்து எடுத்துப் பீப்பாய்கள் மூலம் நியாயவிலைக் கடைகளுக்கு எடுத்து செல்கின்றன. சில இடங்களில் மண்ணெண்ணெய் மொத்த முகவர், இதனை டேங்கர் மூலம் எடுத்துச் சென்று, நியாயவிலைக் கடைகளில் உள்ள பீப்பாய்களில் நிரப்பி வழங்குகின்றார்கள்.

பொது விநியோகத் திட்டத்தில் ஈடுபட்டுள்ள 4540 இணைப்பு கூட்டுறவு சங்கங்கள், 86 முன்னணி கூட்டுறவு சங்கங்கள் மற்றும் 434 சுய சார்பு கூட்டுறவு சங்கங்கள், ஆகிய 5060 கூட்டுறவுச் சங்கங்கள் ஏற்று நடத்தும் 26429 கடைகள் மூலம் இன்றியமையாப் பொருட்களை அட்டைதாரர்களுக்கு வழங்குகின்ற முக்கியமான பணியினை செய்கின்றன. தமிழ்நாடு நுகர்பொருள் வாணிபக் கழகத்திடமிருந்து, கூட்டுறவு சங்கங்களுக்கு வழங்கப்படும் இன்றியமையாப் பொருட்களுக்கு தேவைப்படும் நிதி உதவியினை கூட்டுறவு வங்கிகள் கடனாக வழங்குகின்றன. தமிழ்நாடு நுகர்பொருள் வாணிபக் கழகம், பொருளாதார ரீதியாக நலிவடைந்த நிலையிலிருக்கும் ஒரு சில கூட்டுறவு சங்கங்களுக்கு பொருட்களை நியாயவிலைக் கடைகளுக்கு சரியான நேரத்தில் கொண்டு செல்வதற்காக கடன் அடிப்படையில் பொருட்களை வழங்குகிறது.

நுகர்பொருள் வழங்கல் ஆணையர் தலைமையில் இயங்கும் இத்துறையின் அலுவலர்கள் செய்யும் ஒதுக்கீட்டின் அடிப்படையில் அத்தியாவசியப் பொருட்கள் நகர்வு செய்யப்படுகின்றன. மாவட்ட ஆட்சியர்கள், நுகர் பொருள் வழங்கல் அலுவலர்கள் மற்றும் வருவாய்த்துறை அலுவலர்கள் இப்பணிகளை மேற்பார்வையிட்டு ஒதுக்கீடுகளின்படி அனைத்து அத்தியாவசியப் பொருட்கள் எடுத்துச் செல்லப்படுகின்றனவா என்பதையும் நியாய விலைக் கடைகளில் போதுமான இருப்பு உள்ளதா என்பதையும் கண்காணிக்கின்றனர்.

அத்தியாயம்-III

பொது விநியோகத் திட்டத்தின் கீழ் அரிசி விநியோகித்தல் மற்றும் கிலோ அரிசி 2 ரூபாய் திட்டம்

தமிழக மக்களின் முக்கிய உணவு அரிசி ஆகும். அதனால் தமிழக அரசு நியாயவிலைக் கடைகளின் மூலம் தரமான அரிசியினை நியாயமான விலையில் பொது மக்களுக்கு வழங்க வேண்டும் என்கின்ற சீரிய நோக்கத்துடன் செயல்பட்டு வருகின்றது. மாண்புமிகு தமிழக முதல்வர் டாக்டர் கலைஞர் அவர்கள் ஐந்தாவது முறையாக தமிழக முதல்வராக பொறுப்பேற்ற மறு நிமிடமே முதல் கையெழுத்தாக

கிலோ அரிசி ரூபாய் 2-க்கு வழங்கும் திட்டத்திற்கு அனுமதியளித்து, இத்திட்டம் 3.6.2006 முதல் பொது விநியோகத் திட்டத்தின் கீழ் அமல்படுத்தப்படும் என அறிவித்தார்கள். இதன்படி சென்னை நகரில் ஆயிரம் விளக்கு தொகுதியின் 'திரு.வி.க.குடில்' பகுதியில் 3.6.2006 அன்று தனது திருக்கரத்தால் முதல்வர் டாக்டர் கலைஞர் அவர்கள் துவக்கி வைத்தார்கள். மத்திய அரசின் நலத்திட்டமான அந்தியோதயா அன்னயோஜனா திட்டத்தின்கீழ் ஏழை மக்களுக்கு வழங்கப்படும் அரிசியின் விலையைவிட இத்திட்டத்தின் கீழ் வழங்கப்படும் அரிசி விலை மிகக் குறைவு. இந்தியத் திருநாட்டிலேயே தமிழ்நாட்டில் மட்டும்தான் மிகக்குறைந்த விலையில் அரிசி நியாயவிலைக் கடைகள் மூலம் விநியோகிக்கப்பட்டு வருகிறது. இத் திட்டமானது தமிழ்நாட்டில் பஞ்சம், பட்டினி ஆகியவற்றை அறவே ஒழித்து ஏழை எளிய மக்களின் துன்பத்தினையும், துயரினையும் நீக்கும் தொலைநோக்கு பார்வைகொண்ட தமிழக முதல்வரின் சிந்தனையில் உதித்த சீரிய திட்டமாகும்.

30.4.2006 அன்று மொத்தம் 1,78,00,240 குடும்ப அட்டைதாரர்கள் பொது விநியோகத் திட்டத்தின் கீழ் அரிசி பெறத் தகுதியுள்ளவர்கள் ஆவர். இதில் 18,64,600 குடும்பங்கள் அந்தியோதயா அன்னயோஜனா திட்டத்தின் கீழ் பயன்பெறுகின்றனர். பொது விநியோகத் திட்டம் மற்றும் மத்திய அரசின் நலத்திட்டமான அந்தியோதயா அன்னயோஜனா திட்டம் ஆகியவற்றின் கீழ் வழங்குவதற்காக மாதம்தோறும் சுமார் 3 இலட்சம் மெட்ரிக் டன் அரிசி தேவைப்படுகிறது.

அந்தியோதயா அன்னயோஜனா திட்டம்

அந்தியோதயா அன்னயோஜனா திட்டம், மத்திய அரசின் திட்டங்களில் முக்கியமான ஒன்றாக கருதப்படுகிறது. இத்திட்டம் 1.11.2001 முதல் நகர்ப்புறங்களிலும், 1.12.2001 முதல் கிராமப் புறங்களிலும் செயல்படுத்தப்பட்டு வருகின்றது. அந்தியோதயா அன்னயோஜனா திட்டத்தின் கீழ் பயன்பெறும் பயனாளிகள் கண்டறியப்பட்டு அந்த பயனாளிகளின் குடும்ப அட்டைகளில் அந்தியோதயா அன்னயோஜனா திட்டத்தின்கீழ் பயனடையும் பயனாளிகள் என முத்திரையிடப்படுகிறது.

இவர்களுக்கு மாதந்தோறும், 35 கிலோ அரிசி வழங்கப்படுகிறது. 3.6.2006 முதல் இத்திட்டத்தின் கீழ் வழங்கப்படும் அரிசியின் விலை குறைக்கப்பட்டு கிலோ ஒன்றுக்கு ரூ.2/- என நிர்ணயிக்கப்பட்டுள்ளது.

அந்தியோதயா அன்னயோஜனா திட்டத்தின்கீழ் பயன்பெறும் பயனாளிகளைத் தேர்வு செய்ததில் பல குறைபாடுகள் உள்ளதாகக் கண்டறியப்பட்டுள்ளது. இத்திட்டத்தின் கீழ் மிகவும் வறியவர்கள் மட்டுமே பயன்பெறலாம் என்று இருந்தாலும் வறுமை கோட்டிற்கும் மேலே உள்ள பயனாளிகள் இப்பட்டியலில் சேர்க்கப்பட்டிருப்பதால் மாண்புமிகு முதல்வர் அவர்கள் அறிவித்துள்ளவாறு அவர்களை நீக்குவதற்கு அரசு நடவடிக்கை எடுக்கும்.

அரிசி கொள்முதல்

இந்திய அரசு, வறுமைக் கோட்டிற்கு மேல் உள்ள மக்களுக்கு வழங்கப்படும் அரிசியை குவிண்டால் ஒன்றுக்கு ரூபாய் 830 என்ற விலையிலும் வறுமைக் கோட்டுக்கு கீழ் உள்ள மக்களுக்கு வழங்கப்படும் அரிசியை குவிண்டால் ஒன்றுக்கு ரூ.565 என்ற விலையிலும் வழங்கி வருகிறது. மேலும், அந்தியோதயா அன்னயோஜனா திட்டத்தின்கீழ் வழங்கப்படும் அரிசியை குவிண்டால் ஒன்றுக்கு ரூ. 300 என்ற விலையில் மத்திய அரசு வழங்கி வருகிறது.

இந்திய அரசு, வறுமைக் கோட்டிற்கு கீழ் உள்ளவர்களுக்கும், அந்தியோதயா அன்னயோஜனா திட்டத்தின் கீழும் 1.70 இலட்சம் மெட்ரிக் டன் அரிசியை மாதந்தோறும் ஒதுக்கீடு செய்கிறது. மேலும் 3 இலட்சம் மெட்ரிக் டன் அரிசியை பொதுவிநியோகத்தில் வறுமைக் கோட்டிற்கு மேலேயுள்ள குடும்பங்களுக்கு வழங்க ஒதுக்கீடு செய்கிறது.

2006-2007ம் ஆண்டில், பொது விநியோகத் திட்டத்தில் வழங்கப்படும் அரிசியின் தேவை அதிகரித்துள்ளதால், இத்தேவையை பூர்த்தி செய்ய, கூடுதலான அரிசி, மத்திய ஒதுக்கீட்டிலிருந்து எடுக்கப்படும்.

பொது விநியோகத் திட்டத்தின் கீழ் விருப்பம் தெரிவித்துள்ள அனைத்து குடும்ப அட்டைதாரர்களுக்கும் அரிசிவழங்குவதற்கு முழு ஒதுக்கீடு செய்யப்பட, போதிய அரிசி கையிருப்பு அரசிடம் உள்ளது.

தமிழக அரசு, இந்திய அரசினையும், இந்திய உணவு கழகத்தினையும், பொது விநியோகத் திட்டத்தின் கீழ் வழங்கப்படும் அரிசியின் தரத்தினை உயர்த்தவும், சராசரி தர வரையறைகளை சீரமைக்கவும் கேட்டுக் கொண்டுள்ளது.

நெல் கொள்முதல்

தமிழ்நாடு நுகர்பொருள் வாணிபக்கழகம், அரசால் நிர்ணயிக்கப்பட்ட கொள்முதல் விலையில், விவசாயிகளிடமிருந்து நெல் கொள்முதல் செய்கிறது. இக்கொள்முதல், இந்திய உணவுக் கழகத்தின் சார்பாக மேற்கொள்ளப்படுவதால் 'பரவலாக்கப்பட்ட கொள்முதல் திட்டம்' என்று இது அழைக்கப்படுகிறது. தமிழ்நாடு நுகர்பொருள் வாணிபக்கழகம் இந்திய உணவு கழகத்தின் முகவராக செயல்பட, தமிழக அரசு, இந்திய அரசுடன் ஓர் புரிந்துணர்வு ஒப்பந்தத்தினை செய்துள்ளது. இந்த பரவலாக்கப்பட்ட நெல் கொள்முதல் திட்டம் 2002-ம் ஆண்டு குறுவை சாகுபடி பருவத்திலிருந்து செயல்பட்டு வருகிறது. இதன்மூலம் நெல் கொள்முதல் செய்யப்பட்டு, அது அரிசியாக்கப்பட்டு பொது விநியோகத் திட்டத்திற்கு வழங்கப்பட்டு வருகிறது. 2005-2006ஆம் ஆண்டிற்கான சம்பா சாகுபடி பருவத்தில் தமிழ்நாடு நுகர்பொருள் வாணிபக்கழகம் 15.7.2006-ம் நாளைய நிலவரப்படி 12,54,104 மெட்ரிக் டன் நெல்லினை கொள்முதல் செய்துள்ளது.

உணவு மானியம்

தமிழகத்தில், பொதுவிநியோகத் திட்டத்தின் கீழ் வழங்கப்படும் அரிசியின் விலை மத்திய அரசு நிர்ணயித்துள்ள விலையை விட மிகக் குறைவாக உள்ளது. எனவே இதற்கென தமிழ்நாடு நுகர் பொருள் வாணிபக் கழகத்திற்கு, அரசு மானியம் வழங்கி வருகிறது. 2003-2004ஆம் ஆண்டு முதல் உணவு மானியத்திற்காக ஒதுக்கீடு செய்யப்பட்ட தொகை விவரம் பின்வருமாறு:-

(ரூபாய் கோடிகளில்)

ஆண்டு	தொகை
2003-2004	800
2004-2005	1035
2005-2006	1200
2006-2007	1950 (வரவு செலவு திட்டமதிப்பீடு)

பொது விநியோகத் திட்டத்தின் கீழ் வழங்கப்படும் அரிசியின் விலையை வெகுவாக குறைத்தாலும், வழங்கப்படும் அரிசியின் அளவு அதிகரித்துள்ளதாலும் உணவிற்கான மானியம் 2006 - 2007 இல் கூடும் என்பதால் இந்த ஆண்டு வரவு செலவுத் திட்டத்தில் இதற்கென ரூ.1950 கோடி ஒதுக்கீடு செய்யப்பட்டுள்ளது.

அத்தியாயம் IV

பொது விநியோக திட்டத்தின் கீழ் கோதுமை, சர்க்கரை மற்றும் மண்ணெண்ணெய் வழங்குதல்

இம்மாநிலத்தில் பொதுவிநியோக திட்டத்தின் கீழ் அரிசி மட்டுமன்றி கோதுமை, சர்க்கரை மற்றும் மண்ணெண்ணெய் ஆகியவை குடும்ப அட்டைதாரர்களுக்கு வழங்கப்படுகின்றன.

கோதுமை

பொது விநியோகத்தில் வழங்குவதற்கு மாதந்தோறும் சராசரியாக 6,000 மெ.டன் கோதுமை தேவைப்படுகிறது. ஆனால் தற்போது ஜூன் 2006 லிருந்து மத்திய அரசு, கோதுமை ஒதுக்கீட்டை 3783 மெட்ரிக் டன்களாக குறைத்துள்ளது. இவ்வாறு குறைத்து வழங்கப்படும் கோதுமையின் அளவானது இம்மாநிலத்தின் தேவையை பூர்த்தி செய்வதாக இல்லாததால் இந்நிலை மத்திய அரசின் கவனத்திற்கு கொண்டுவரப்பட்டு கூடுதல் ஒதுக்கீடு கோரப்பட்டுள்ளது. தற்போது கோதுமை, கிலோ ஒன்றுக்கு ரூபாய் 7.50 என்ற விலையில் விற்பனை செய்யப்பட்டு வருகிறது

சர்க்கரை

மத்திய அரசு மாதந்தோறும் தமிழ்நாடு மற்றும் பாண்டிச்சேரியில் உள்ள சர்க்கரை ஆலைகளில் உற்பத்தியாகி வரும் சர்க்கரையின் அளவினைப் பொறுத்து மாதாந்திர திட்டத்தின் அடிப்படையில், சர்க்கரையினை இம்மாநிலத்திற்கு ஒதுக்கீடு செய்து வருகிறது. பொது விநியோகத் திட்டத்தின் கீழ் குடும்பமொன்றுக்கு, மாதம் 2 கிலோவுக்கு மிகாமல், நபர் ஒன்றுக்கு 500 கிராம் என்ற அளவில் கணக்கிடப்பட்டு கிலோ ஒன்றுக்கு ரூ.13.50 என்ற விலையில் சர்க்கரை வழங்கப்பட்டு வருகிறது.

அரிசிக்குப் பதிலாக சர்க்கரையினைப் பெற விருப்பம் தெரிவித்த குடும்ப அட்டைதாரர்களுக்கு மாதம் ஒன்றுக்கு 3 கிலோ சர்க்கரை கூடுதலாக வழங்கப்படுகிறது. 30.04.2006 அன்று இத்தகைய சர்க்கரை அட்டைகளின் மொத்த எண்ணிக்கை 10,12,060 ஆக இருந்தது.

தற்பொழுது பழக்கத்தில் உள்ள குடும்ப அட்டைகளின் அடிப்படையில் தேவைப்படும் மாதாந்திர சர்க்கரையின் அளவு, 36,345 டன்னாகும். 2005ல் சாராசரியாக நுகர்வு செய்யப்பட்ட சர்க்கரையின் அளவு 26,377 மெட்ரிக் டன்களாகும்.

ஜூலை 2005 வரை மத்திய அரசு 10,830 மெட்ரிக் டன் சர்க்கரையை மாதந்தோறும் ஒதுக்கீடு செய்து வந்தது. அதன்பின் மத்திய அரசு ஒதுக்கீடு செய்யும் சர்க்கரையின் அளவு படிப்படியாக குறைந்து டிசம்பர் 2005 ல் வறுமை கோட்டிற்கு கீழ் உள்ளவர்களுக்கு மட்டும் 5753.5 மெட்ரிக் டன் ஒதுக்கீடு செய்யப்பட்டது. இருந்தபோதிலும் அனைத்து குடும்ப அட்டைதாரர்களுக்கும் சர்க்கரையினை வழங்குவதற்கு இம்மாநில அரசு தீர்மானித்துள்ளது. தமிழ்நாடு நுகர்பொருள் வாணிபக் கழகம் கூட்டுறவு இணையத்திலிருந்து வெளிச் சந்தை விலையில் சர்க்கரையினை கொள்முதல் செய்து இப்பற்றாக்குறையினை ஈடுசெய்கிறது. மத்திய அரசு ஒதுக்கீடு செய்த லெவி சர்க்கரையின் அளவு குறைந்த காரணத்தினாலும், நுகர்வு செய்யப்படும் சர்க்கரையின் அளவு உயர்ந்துள்ளதாலும், பொது விநியோகத் திட்டத்தின் கீழ், சர்க்கரை விநியோகத்திற்காக, அரசு வழங்கும் மானியம் அதிகரித்துள்ளது.

மண்ணெண்ணெய்

பொது விநியோகத் திட்டத்தின் கீழ் தேவைப்படும் மொத்த மண்ணெண்ணெயின் அளவு பின்வருமாறு:-

முகவர்	அளவு (கி.லிட்டரில்)
பொது விநியோகத் திட்டம்	72430
கை வண்டி வணிகர்கள்	3060
இதர நிறுவனங்களுக்கு ஒதுக்கீடு	157
மொத்தம்	75647

மத்திய அரசு, இம்மாநிலத்தில் வழங்கப்படும் உருளை எரிவாயு இணைப்பினை கணக்கில் கொண்டு, 2000 ஆம் ஆண்டில் 77,108 கிலோ லிட்டர் என இருந்த மண்ணெண்ணெய் ஒதுக்கீட்டினை, படிப்படியாக குறைத்து, தற்பொழுது 59,856 கிலோ லிட்டராக நிர்ணயித்துள்ளது. இவ்வொதுக்கீடு ஏற்கெனவே பழக்கத்தில் உள்ள குடும்ப அட்டைகளுக்கே போதுமானதாக இல்லையென்பதால் புதிதாக 2004 ஆம் ஆண்டில் வழங்கப்பட்ட 39.39 இலட்சம் குடும்ப அட்டைகளுக்கு, மண்ணெண்ணெய் இதுவரை வழங்கப்படவில்லை. இம்மாநிலத்திற்கான மண்ணெண்ணெய் ஒதுக்கீட்டினை மாதத்திற்கு 59,856 கிலோ லிட்டர் மண்ணெண்ணெயிலிருந்து 76,000 கிலோ லிட்டர் மண்ணெண்ணெயாக உயர்த்துமாறு மத்திய அரசிடம் கேட்டுக்கொள்ளப்பட்டுள்ளது.

பெட்ரோலிய நிறுவனங்களின் வழங்கு முனைகளிலிருந்து மொத்த வழங்கு நிலையங்களுக்கும், நியாயவிலைக் கடைகளுக்கும் இடைப்பட்ட தூரத்தினை பொறுத்து பொது விநியோகத் திட்டத்தில் வழங்கப்படும் மண்ணெண்ணெயின் விலை, ரூபாய் 8.40லிருந்து ரூ.9.00 வரை அமையும் என நிர்ணயம் செய்யப்பட்டுள்ளது. தமிழ்நாடு அரசு ஒரு லிட்டருக்கு 60 காசு என்ற அளவில் மண்ணெண்ணெய் விநியோகத்திற்கென மாதம் ஒன்றுக்கு ரூபாய் 3.44 கோடி மானியம் வழங்குகிறது.

மண்ணெண்ணெய் வழங்கு நிலையம்

பெட்ரோல் வழங்கு நிலையங்கள் போல மண்ணெண்ணெய் வழங்கு நிலையங்களை நிறுவி, சரியான முறையில் மண்ணெண்ணெயை விநியோகிக்கும் திட்டம் தமிழகத்தில் செயல்படுத்தப்பட்டு வருகிறது. ஒரு மண்ணெண்ணெய் நிலையம் அதிகப்படியாக 2 கிலோ மீட்டர் சுற்றளவிலுள்ள 12000, குடும்பங்களுக்கு பயனளிக்கும். ஒரு மண்ணெண்ணெய் நிலையம் அமைக்க ரூ.4.50 இலட்சம் செலவாகும். 30.4.2006 அன்றைய நிலவரப்படி மாநிலத்தில் 309 மண்ணெண்ணெய் நிலையங்கள் செயல்படுகின்றன. குறிப்பிட்ட குடும்ப அட்டைதாரர்களுக்கு குறிப்பிட்ட நாட்களில் மண்ணெண்ணெய் வழங்கும் திட்டம் 2000 அட்டைகளுக்கு மேல் உள்ள நியாயவிலைக் கடைகளிலும், மண்ணெண்ணெய் வழங்கு நிலையங்களிலும் பொதுமக்கள் வசதிக்காக நடைமுறைப்படுத்தப்பட்டது. இதன் காரணமாக மண்ணெண்ணெய் நிலையங்களிலும், நியாயவிலைக் கடைகளிலும் கூட்டம் அலைமோதுவதில்லை.

பொது மக்களுக்கு மண்ணெண்ணெய் வழங்குவதை சீரமைப்பதற்கும், கண்காணிப்பதற்கும் தமிழ்நாடு நுகர் பொருள் வாணிபக் கழகத்தின் கட்டுப்பாட்டில் இயங்கி வரும் 36 மண்ணெண்ணெய் நிலையங்களும் நடப்பாண்டில் கணினி மயமாக்கப்படும்.

அத்தியாயம் V

பொதுவிநியோகத் திட்டத்தினை ஒழுங்குபடுத்துதல்

நிதிநிலை அறிக்கையில் தெரிவிக்கப்பட்டுள்ளபடி பொது விநியோகத் திட்டத்தின் கீழ் முறைகேடுகள் செய்வோர் மீது மிகக் கடுமையாக நடவடிக்கை எடுக்கப்பட்டு வருகிறது. பொது விநியோகத் திட்டத்தின்பால் இந்த அரசு காட்டும் பொறுப்புணர்வுக்கு மாறாக, அரிசி போன்ற உணவுப் பொருட்களைக் கடத்தி அப்பாவி ஏழை மக்களின் வயிற்றில் அடிக்கும் கொள்ளையர்கள் மீது, மணல் திருடர்கள் மீது பாயும் குண்டர் சட்டம் போன்ற கடுமையான சட்டங்களின் மூலம் நடவடிக்கை மேற்கொள்ளப்படும் என்று எச்சரிக்கப்பட்டுள்ளது.

14.2006 முதல் 30.06.2006 வரை பல்வேறு துறைகளினால் பறிமுதல் செய்யப்பட்டுள்ள பொருட்களின் விவரம் பின்வருமாறு:-

வ. எண்	பொருட்கள்	அளவு	மதிப்பு (ரூபாய் இலட்சத்தில்)
1	அரிசி	25508 மெ.டன்	284.07
2	மண்ணெண்ணெய்	117 கி.லி	14.39
3	பெட்ரோல்	1406 லிட்டர்	0.59
4	டீசல்	7060 லிட்டர்	2.00
5	உருளை எரிவாயு	4482	100.19
6	மற்ற பொருட்கள்		3.12
7	மொத்த மதிப்பு		404.36

இத்தகைய சமூக விரோத செயல்களில் ஈடுபட்ட 386 நபர்கள் கைது செய்யப்பட்டுள்ளனர். மேலும், கடந்த இரு மாதங்களில் 14 நபர்கள் தடுப்புக் காவலில் வைக்கப்பட்டுள்ளனர்.

தற்பொழுது உணவுப் பொருள் கடத்தல் தடுப்பு நடவடிக்கையில் ஈடுபடும் அலுவலர்கள் மற்றும் காவல் துறையினருக்கு பறிமுதல் செய்யப்படும் பொருட்களின் மதிப்பில் 10% அதிகப்பீடமாக ரூபாய் 25,000/- பரிசாக வழங்குவது நடைமுறையில் உள்ளது.

பொதுவிநியோக திட்டத்தில் வழங்கப்படும் பொருட்களை கடத்துவது பற்றிய தகவல்களை சரியான நேரத்தில் முழுமையாக தெரிவிப்பவர்களுக்கு ஊக்கத் தொகை வழங்கப்படும். கடத்தல்பற்றிய தகவல்களை, உணவுத் துறை அமைச்சர் அலுவலகம், உணவுத் துறை செயலாளர், உணவுப் பொருள் வழங்கல் ஆணையர், நுகர்பொருள் வாணிபக் கழக தலைவர் மற்றும் நிர்வாக இயக்குனர், கூட்டுறவுத் துறை பதிவாளர், மாவட்ட ஆட்சியர்கள் மற்றும் காவல் துறை கண்காணிப்பாளர்கள் ஆகியோருக்கு தெரிவிக்கலாம். மேற்கண்ட அலுவலர்களின் தொலைபேசி எண்கள் பத்திரிகை மூலம் விளம்பரப்படுத்தப்படும். இவ்வாறு தகவல் தெரிவிப்பவர்களின் விவரங்கள் இரகசியமாக வைக்கப்படும். இந்நோக்கத்திற்காக இரகசிய காப்பு நிதி ஒன்று மாவட்ட ஆட்சித் தலைவர்களுக்கு ஒதுக்கீடு செய்யப்படும்.

பொது விநியோகத் திட்டத்தில் நியாய விலைக்கடைகளுக்கு வழங்கப்படும் பொருட்கள் மற்றும் பொது மக்களுக்கு வழங்கப்பட்ட பொருட்கள் பற்றிய விவரங்கள் கணினி மூலமாக கண்காணிக்கப்படும்.

பொது விநியோக நிர்வாகத்தினை முழுவதும் கணினிமயமாக்கும் பொருட்டு, உணவுப் பொருள் வழங்கல் துறை, தமிழ்நாடு நுகர் பொருள் வாணிபக் கழகம் மற்றும் கூட்டுறவு சங்கங்கள் ஆகியவற்றின் பணிகளை ஒருங்கிணைத்து கணினிகள் மூலம் மேற்கொள்வதற்கான திட்டம் ஒன்று தயாரிக்கப்பட்டுள்ளது. இத்திட்டத்தினை செயல்படுத்த ரூபாய் 222.23 கோடி செலவு ஏற்படும் என கணக்கிடப்பட்டுள்ளது. இத்தொகையை தேசிய மின்னணு நிர்வாக செயல்முறைத் திட்டத்தின் கீழ் மத்திய அரசிடமிருந்து பெறுவதற்கு நடவடிக்கைகள் மேற்கொள்ளப்படும்.

உணவு பொருள் கடத்தல் தடுப்பு நடவடிக்கைகளை சிறந்த முறையில் மேற்கொள்வதற்கு 24 ஈப்புகள் (jeep) உணவுப் பொருள் கடத்தல் தடுப்பு பறக்கும் படைக்கு வழங்கப்படும். பொது விநியோக திட்டம் செயல்படுவதை கண்காணிக்க மாவட்ட அளவிலும் வருவாய் கோட்ட அளவிலும் மக்கள்

பிரதிநிதிகள், தன்னார்வ நுகர்வோர் அமைப்புகளை சேர்ந்த பிரதிநிதிகள் கொண்ட குழு ஒன்று அமைக்கப்பட்டுள்ளது. இக்குழுவானது குறைந்தபட்சம் மாதம் ஒருமுறை கூடி பொது விநியோகத்திட்டத்தினை கண்காணித்து அதில் உள்ள குறைபாடுகளைக் களைவதற்கான ஒரு அமைப்பாக இது செயல்படுகிறது.

தகவல் அறியும் உரிமைக்கான சட்டத்தின் கீழ், பொது மக்களின் குறைகளை போக்குவதற்கான அலுவலர்கள் மற்றும் மேல்முறையீட்டு அலுவலர்கள் அறிவிக்கப்பட்டுள்ளனர்.

பணியாளர்களும் மற்றும் கட்டமைப்பு வசதிகளும்

குடும்ப அட்டைதாரர்களின் எண்ணிக்கையும், நியாய விலைக் கடைகளின் எண்ணிக்கையும் அதிகரித்துள்ளதால் கடந்த சில ஆண்டுகளாக பணி சுமை அதிகரித்துள்ளது, எனவே, பொது விநியோக திட்டங்கள் சிறப்பாக நிறைவேற்றுவதற்கு தேவையான வசதிகளை செய்து கொடுப்பது அவசியமான ஒன்றாகும்.

சென்னையில் உள்ள உணவுப் பொருள் வழங்கல் ஆணையர் அலுவலகத்திலும் மற்ற உணவு பொருள் வழங்கல் அலுவலகங்களிலும் காலியாக உள்ள 129 பணியிடங்களை நிரப்புவதற்கு தேவையான நடவடிக்கைகள் எடுக்கப்படும். 14 வாகனங்கள் மாவட்ட வழங்கல் அலுவலர்களுக்கு வழங்கப்படும். மேலும் பொது விநியோகத் திட்டங்கள் சிறப்பாக நடைபெறுவதற்காக உணவுப் பொருள் வழங்கல் ஆணையாளர் / துணை ஆணையாளர்கள் மற்றும் மாவட்ட வழங்கல் அலுவலர்களுக்கு செல்லிடத் தொலைபேசிகள் வழங்கப்படும்.

பொது விநியோகத்தினை சிறப்பாக கண்காணிப்பதற்கும், அரிசி கடத்தலை கட்டுப்படுத்துவதற்கும், பறக்கும் படை வட்டாட்சியர் அனைவருக்கும் வாகன வசதி செய்து தரப்படும்.

அத்தியாயம்-VI

நுகர்வோர் பாதுகாப்பு

நுகர்வோர் விழிப்புணர்வு

பொது மக்களிடையே நுகர்வோர் உரிமைகள் பற்றிய விழிப்புணர்வை வளர்க்கும் பொருட்டு மாநில அரசு பல்வேறு திட்டங்களை செயல்படுத்தி வருகிறது. மாநிலம் முழுவதும் தன்னார்வ நுகர்வோர் அமைப்புகள் நுகர்வோர் உரிமைகள் மீதான விழிப்புணர்வை பரப்பும் பணியில் ஈடுபட்டுள்ளன. பொது மக்களிடையே நுகர்வோர் உரிமைகள் பற்றிய விழிப்புணர்வை வளர்க்கும் திட்டங்களை செயல்படுத்த தமிழக அரசு தன்னார்வ நுகர்வோர் அமைப்புகளுக்கும், பல்வேறு பல்கலைக்கழகங்களிலுள்ள தேசிய சேவை திட்ட ஒருங்கிணைப்பாளர்களுக்கும் மற்றும் மாவட்ட ஆட்சியர்களுக்கும் நிதியுதவி அளித்து வருகிறது. ஒவ்வொரு வருடமும், உலக நுகர்வோர் தினத்தினைக் கொண்டாட, மாநில அளவிலான கருத்தரங்கு கிணையும், தெரிந்தெடுக்கப்பட்ட ஒரு மாவட்டத்தில் கண்காட்சியையும் அரசு நடத்தி வருகிறது. நுகர்வோர் விழிப்புணர்வை வலுவாக்க நடத்தப்படும் கருத்தரங்கிலும், கண்காட்சியிலும் அனைவரும் கலந்து கொள்ளலாம். மேலும், மாவட்டநீதோறும் ஒவ்வொரு வருடமும் தேசிய நுகர்வோர் தினம், டிசம்பர் 24ம் தேதியன்று கொண்டாடப்படுகிறது.

நுகர்வோர் நலன் குறித்த “நுகர்வோர் கவசம்” என்ற காலாண்டு இதழ், உணவுப் பொருள் வழங்கல் மற்றும் நுகர்வோர் பாதுகாப்புத் துறையால் வெளியிடப்படுகிறது. இவ்விதழ், தன்னார்வ நுகர்வோர் அமைப்புகள், நுகர்வோர் மன்றங்கள், அரசு மற்றும் பொது நிறுவனங்கள் மற்றும் அனைத்து மாவட்ட நூலகங்கள் முதலானவைகளுக்கு இலவசமாக விநியோகிக்கப்படுகிறது. மேலும் நுகர்வோர் விழிப்புணர்வை வளர்க்கும் நோக்குடன், தொலைக்காட்சி, வானொலி, பத்திரிகைகள் மற்றும் விளம்பரப் பலகைகள் வாயிலாக விளம்பரம் செய்யப்பட்டு வருகிறது.

உணரகப் பகுதியிலுள்ள நுகர்வோர்களிடையே விழிப்புணர்வை ஏற்படுத்திடும் பொருட்டு, மைய அரசு “ஐக்கிரி ஷிவிர் யோஜனா” எனும் திட்டத்தினை ஆரம்பித்துள்ளது. இந்த நுகர்வோர் விழிப்புணர்வு முகாம்களில் பட்டிமன்றம், பேச்சுப் போட்டிகள், கட்டுரைப் போட்டிகள், ஓவியப் போட்டிகள் மற்றும் வினாடி வினா போட்டிகள் ஆகியன இடம் பெறும். 2006-2007ம் ஆண்டில் ரூ.6 இலட்சம் செலவில் இத்திட்டம் 12 மாவட்டங்களில் செயல்படுத்தப்படவுள்ளது.

நுகர்வோர்களுக்கு குறிப்பிட்ட துறைகளில் ஏற்படும் பிரச்சினைகளை கண்டறியும் நோக்குடன், உணவுப் பொருள் வழங்கல் மற்றும் நுகர்வோர் பாதுகாப்புத் துறையினால் தொடர்புடைய துறைகளின் ஒத்துழைப்புடன், கருத்தரங்குகள் நடத்தப்படும்.

நுகர்வோர் மன்றங்கள்

கல்வி நிறுவனங்களில் நுகர்வோர் மன்றங்களை துவங்குவதன் மூலமாக, பள்ளிக் குழந்தைகளை பல்வேறு நுகர்வோர் நலன் மற்றும் பாதுகாப்பு நடவடிக்கைகளில் ஈடுபடுத்தி நுகர்வோர்

கல்வி புகட்டிடவும் அரசு முடிவு செய்துள்ளது. நுகர்வோர் பாதுகாப்புச் சட்டம், 1986ல் வழங்கப்பட்டுள்ள நுகர்வோர் உரிமைகள் குறித்து பள்ளிக் குழந்தைகளுக்கு அறிவூட்டுவதும், இளம் வயதினர் நுகர்வோர் பாதுகாப்பு தொடர்பான பிரச்சினைகளை புரிந்துக் கொள்ள முயல்வதற்கு அவர்களை திரட்டுவதும் இத்திட்டத்தின் நோக்கமாகும். மாநிலத்திலுள்ள 500 பள்ளிகளில் நுகர்வோர் மன்றங்கள் ஏற்படுத்தப்பட்டுள்ளன. 'நுகர்வோர் மன்றங்களுக்கான கையேடு' என்னும் தலைப்பில் உணவுப் பொருள் வழங்கல் மற்றும் நுகர்வோர் பாதுகாப்புத் துறையால் அச்சடிக்கப்பட்ட புத்தகத்தை வழிகாட்டியாக பயன்படுத்தும் பொருட்டு அனைத்து நுகர்வோர் மன்றங்களுக்கும் இலவசமாக வழங்கப்பட்டுள்ளது.

நுகர்வோர் பாதுகாப்பு இணையதளம்

நுகர்வோர்களுக்கு தகவலளிக்கும் பொருட்டு ஒரு இணையதளம் உருவாக்கப்பட்டு வருகிறது. தேசிய தகவல் மையத்துடன் (NIC) இணைந்து நுகர்வோர் பாதுகாப்பு பிரிவினால் இந்த இணையதளம் நிர்வகிக்கப்படும். இந்த இணையதளத்தில் 'ஆன்லைன்' முறையில் விவாதத்திற்கும் குறைதீர்ப்பிற்கும் வழிவகை செய்யப்படும். இப்பணியினை CORE மற்றும் மைய அரசால் ஏற்படுத்தப்பட்ட நுகர்வோர் ஒருங்கிணைப்புக் குழுவும் செய்யும்.

தமிழ்நாடு மாநில நுகர்வோர் நல நிதி

தமிழ்நாடு மாநில நுகர்வோர் நல நிதியினை ஏற்படுத்தி மாநில அரசின் பங்காக ரூ.50 இலட்சத்தை தமிழக அரசு வழங்கியுள்ளது. இதற்கு இணையான தொகையை மைய அரசு வழங்கும். இந்த நல நிதியின் கீழ் பல்வேறு நுகர்வோர் பாதுகாப்புத் திட்டங்களை செயல்படுத்த தேவையான வழிகாட்டிகள் அடங்கிய தமிழ்நாடு மாநில நுகர்வோர் நல நிதி விதிகளை அரசு அறிவித்துள்ளது.

நுகர்வோர் அமைப்புகளுக்கான விருதுகள்

நுகர்வோர் விழிப்புணர்வுக்கு ஆற்றிய பணியின் அடிப்படையில் ஒவ்வொரு ஆண்டும் 3 தன்னார்வ தொண்டு நிறுவனங்கள் தேர்வு செய்யப்பட்டு, அரசால் விருதளித்து கௌரவிக்கப்படுகின்றன. இதே போல், மூன்று சிறந்த மாவட்ட நுகர்வோர் பாதுகாப்பு குழுமங்களுக்கும் விருது வழங்கப்படுகின்றது.

மாநில மற்றும் மாவட்ட நுகர்வோர் பாதுகாப்பு குழுமங்கள்

நுகர்வோர்களின் நலனை போற்றி வளர்த்திட, உணவு அமைச்சர் தலைமையில் மாநில நுகர்வோர் பாதுகாப்பு குழுமத்தினை அரசு ஏற்படுத்தியுள்ளது. மாநிலத்தின் அனைத்து மாவட்டங்களிலும், மாவட்ட ஆட்சியர்கள் தலைமையில் மாவட்ட நுகர்வோர் பாதுகாப்பு குழுமங்களையும் அரசு ஏற்படுத்தியுள்ளது. சென்னையை பொறுத்தமட்டில், நுகர்வோர் பாதுகாப்பு குழுமத்தின் தலைவராக உணவுப் பொருள் வழங்கல் மற்றும் நுகர்வோர் பாதுகாப்புத் துறையின் ஆணையர் உள்ளார். மாவட்ட வழங்கல் அலுவலர்கள் மற்றும் துணை ஆணையர்கள் (சென்னை மாநகரம்) ஆகியோருக்கு மாவட்ட நுகர்வோர் பாதுகாப்பு அலுவலர்கள் எனவும் கூடுதலாக பதவிப்பெயர் வழங்கப்பட்டுள்ளதால், நுகர்வோர் நலன் தொடர்பான இனங்களில் அவர்களுக்கு பயிற்சியளிக்கவும் உத்தேசிக்கப்பட்டுள்ளது.

விலை கண்காணிப்புக் குழு

பல்வேறு சந்தைகளிலிருந்து தகவல்களை சேகரித்து, அவற்றை ஆய்வு செய்து, அத்தியாவசிய பொருட்களின் சில்லறை விற்பனை மற்றும் மொத்த விற்பனை விலைகளின் போக்கினை கண்டறிந்து, அத்தியாவசிய பொருட்களின் விலைகளை ஒரே சீராக வைக்கும் பொருட்டு அரசு மேற்கொள்ள வேண்டிய கட்டுப்பாட்டு நடவடிக்கைகள் மீதான பரிந்துரைகளை விலை கண்காணிப்புக் குழு வழங்குகிறது. சென்னை மாநகரத்தின் முக்கிய சந்தைகளான கோயம்பேடு, கொத்தவால் சாவடி, புளியந்தோப்பு, தி.நகர் மற்றும் அடையாறு ஆகிய இடங்களில் இருந்து தினந்தோறும் அத்தியாவசிய பொருட்களின் சில்லறை மற்றும் மொத்த விற்பனை விலைகளை விலை கண்காணிப்புக் குழு சேகரிக்கிறது. கடந்த பல ஆண்டுகளில் உணவுப் பொருட்களின் விலைகள் தொடர்பான விவரங்கள் அடங்கிய உபயோகமான ஒரு தகவல் தொகுப்பும் உருவாக்கப்பட்டுள்ளது.

மாநில நுகர்வோர் குறைதீர் ஆணையம் மற்றும் மாவட்ட நுகர்வோர் குறைதீர் மன்றங்கள்

1986-ஆம் வருட நுகர்வோர் பாதுகாப்புச் சட்டத்தின் கீழ் தமிழகத்தில் மாநில மற்றும் மாவட்ட நிலைகளில் பின்வரும் நீதிமுறைச் சார்புடைய அரசு இயந்திரங்கள் தோற்றுவிக்கப்பட்டுள்ளன. இவற்றின் மூலம் நுகர்வோர் குறைகள் விரைவாகவும் மிகவும் எளிமையாகவும் தீர்க்கப்படுகின்றன.

தமிழ்நாடு மாநில நுகர்வோர் குறைதீர் ஆணையம்

இவ்வாணையம் ஒவ்வொரு மாநிலத் தலைநகரிலும் உள்ளது. ரூபாய் இருபது இலட்சத்திற்கு மேல் மற்றும் ரூபாய் ஒரு கோடிக்குள் நிவாரணம் வேண்டும் நுகர்வோர் இவ்வாணையத்தில் முறையிடலாம். இவ்வாணையத்தின் தலைவர், உயர்நீதி மன்றத்தின் ஒரு ஓய்வு பெற்ற நீதிபதியாவார். இவ்வாணையம் ஒரு ஆண் உறுப்பினர் மற்றும் ஒரு பெண் உறுப்பினர் ஆக இரண்டு உறுப்பினர்களைக் கொண்டதாகும். மேலும், இவ்வாணையம், மாநிலத்தில் உள்ள அனைத்து மாவட்ட நுகர்வோர் குறைதீர் மன்றங்களில் பதிவு செய்யப்படும் வழங்குகளின் மீது செய்யப்படும் மேல்முறையீடுகளில் தீர்ப்பளிக்கும் அதிகாரமும், மேலும், மாவட்ட மன்றங்களின் ஆணைகளைச் சீராய்வு செய்யும் அதிகாரமும் படைத்ததாகும்.

2006 - 2007 ஆம் ஆண்டில் இவ்வாணையத்தில் பதிவு செய்யப்பட்ட மற்றும் முடிக்கப்பட்ட வழக்குகளின் விபரம் கீழ்க்கண்டவாறு:-

மாதம்	மேல்முறையீட்டு மனுக்கள்				அசல் மனுக்கள்			
	மாதத்தின் துவக்கத்தில் நிலுவையிலுள்ள வழக்குகள்	இம்மாதத்தில் பதிவான வழக்குகள்	முடிவு செய்யப்பட்ட வழக்குகள்	மாத இறுதியில் நிலுவையிலுள்ள வழக்குகள்	மாதத்தின் துவக்கத்தில் நிலுவையிலுள்ள வழக்குகள்	இம்மாதத்தில் பதிவான வழக்குகள்	முடிவுசெய்யப்பட்ட வழக்குகள்	மாத இறுதியில் நிலுவையிலுள்ள வழக்குகள்
ஏப்ரல் 2006	2822	69	199	2692	380	4	9	375
மே 2006	2692	49	162	2579	375	8	6	377
ஜூன் 2006	2579	51	209	2421	377	6	7	376

மாவட்ட நுகர்வோர் குறைதீர் மன்றங்கள்

நீதிச் சார்புடைய இம்மாவட்ட மன்றங்கள் முப்பது மாவட்டங்களில் செயல்படுகின்றன. இவற்றில் தனது எல்லைக்குட்பட்ட நுகர்வோர் ரூபாய் இருபது இலட்சம் வரையிலான மதிப்புள்ள நிவாரணங்களுக்கு வழக்குகள் தொடரலாம். இம்மாவட்ட மன்றத்தின் தலைவரோடு இரு உறுப்பினர்கள் உள்ளனர். உறுப்பினர்களில் ஒருவர் ஆண் உறுப்பினர், மற்றொருவர் பெண் உறுப்பினராகவும் உள்ளனர்.

2006 -2007 ஆம் ஆண்டில் மாவட்ட மன்றங்களில் பதிவுசெய்யப்பட்ட மற்றும் முடிவுற்ற வழக்குகளின் விவரங்கள் பின்வருமாறு:-

மாதம்	மாதத்தின் துவக்கத்தில் நிலுவையிலுள்ள வழக்குகள்	இம்மாதத்தில் பதிவான வழக்குகள்	மொத்தம்	முடிவு செய்யப்பட்ட வழக்குகள்	நிலுவையிலுள்ள வழக்குகள்
ஏப்ரல்2006	6907	273	7180	240	6940
மே 2006	6940	186	7126	166	6960
ஜூன் 2006	6960	198	7158	159	6999

அத்தியாயம் VII

தமிழ்நாடு நுகர் பொருள் வாணிபக் கழகம்

தமிழ்நாடு நுகர் பொருள் வாணிப கழகம் 24.4.1972 அன்று இந்திய நிறுவனங்கள் சட்டம் 1956ன் கீழ் ஆரம்பிக்கப்பட்டது. பின்னர் 1975ம் ஆண்டில் தமிழக அரசின் முழு ஆளுமைக்கு உட்பட்ட பொது நிறுவனமாக இது மாற்றப்பட்டது. தமிழகத்தில் உள்ள நியாய விலைக் கடைகளுக்கு தேவையான இன்றியமையாப் பொருட்களை கொள்முதல் செய்வது, கொள்முதல் செய்யப்பட்ட பொருட்களை சேமிப்பு கிடங்குகளில் சேமித்து வைப்பது, கிடங்குகளில் இருந்து இன்றியமையாப் பொருட்களை நியாய விலைக் கடைகளுக்கு எடுத்துக் செல்வது ஆகியவை தமிழ்நாடு நுகர் பொருள் வாணிபக் கழகத்தின் முக்கிய பணிகளாகும். தமிழக அரசின் பல்வேறு நலத்திட்டங்களுக்கு தேவையான பருப்பு மற்றும் இதர அத்தியாவசியப் பொருட்களை கொள்முதல் செய்து அரசுக்கு வழங்கும் பணியிலும் இக்கழகம் தன்னை ஈடுபடுத்திக் கொண்டுள்ளது.

தமிழ்நாடு நுகர் பொருள் வாணிபக் கழகம், தலைவர் மற்றும் மேலாண்மை இயக்குனரின் தலைமையின் கீழ் அமையப் பெற்ற நிர்வாக இயக்குனர்களால் இயக்கப்படுகின்றது. அதிகார பகிர்விற்காகவும், சீரிய நிர்வாகத் திறனுக்காகவும் இந் நிறுவனம் 31 மண்டலங்களாக பிரிக்கப்பட்டு முதன்மை மண்டல மேலாளர் / மண்டல மேலாளர்கள், மாவட்ட வருவாய் அலுவலர் / துணை ஆட்சியர் தகுதியில் நிர்வாகிக்கப்பட்டு வருகிறது. இந்நிறுவனத்தில் 8563 நிரந்தரப் பணியாளர்கள் பணியாற்றி வருகின்றனர்.

பரவலாக்கப்பட்ட நெல் கொள்முதல் திட்டத்தின் கீழ் தமிழகத்தின் பல்வேறு பகுதிகளில் உள்ள நேரடி கொள்முதல் நிலையங்களின் மூலம் உழவர் பெருமக்களிடமிருந்து அரசு நிர்ணயம் செய்துள்ள ஆதாரவிலையில் நெல்லினை கொள்முதல் செய்து, அதனை திறன்பட சேமிப்பு கிடங்குகளில் சேமித்து, இக்கழகத்தின் கட்டுப்பாட்டிலுள்ள 23 நவீன அரிசி ஆலைகளிலும் மற்றும் தனியார் அரசவை ஆலைகளிலும் நெல்லினை அரைத்து பெறப்படும் அரிசியினை மத்திய தொகுப்பில் ஈடுசெய்து அதனை இக்கழகம்பொது விநியோக திட்டத்திற்கு பயன்படுத்துகிறது.

தமிழக அரசால் நடத்தப்படும் பல்வேறு நலத்திட்டங்களான புரட்சித் தலைவர் எம்.ஜி.ஆர் சத்துணவுத் திட்டம், முதியோர் ஓய்வூதியத் திட்டம், ஒருங்கிணைந்த குழந்தைகள் ஊட்டச்சத்து வளர்ச்சித் திட்டம், ஆதி திராவிடர் மற்றும் பழங்குடியினர் மாணவ மாணவிகள் விடுதிகள் போன்றவற்றுக்கு தேவையான அரிசி மற்றும் இதர உணவுப் பொருட்களை மாதந்தோறும் இந்நிறுவனம் வழங்குகிறது. காவல்துறை, தீயணைப்புத் துறை, சிறைத்துறை மற்றும் வனத் துறை ஆகியோருக்கு தேவைப்படும் அத்தியாவசியப் பொருட்களையும் இக்கழகம் கொள்முதல் செய்து விநியோகம் செய்கிறது.

தமிழ்நாடு நுகர் பொருள் வாணிபக் கழகம்பொதுவிநியோகத் திட்டத்தின் கீழ் மண்ணெண்ணெய் வழங்கும் நிலையங்கள் மற்றும் சில்லறை விற்பனை நிலையங்கள் ஆகியவற்றை நடத்துகிறது. மேலும், கடலூர், வேலூர் மற்றும் தஞ்சாவூர் மாவட்டங்களில் எரிவாயு அலகுகளை நடத்துதல், பெட்ரோல், டீசல் சில்லறை விற்பனை நிலையங்களை நடத்துதல் போன்ற பணிகளையும் இக்கழகம் மேற்கொண்டுள்ளது.

அமுதம் பல்பொருள் அங்காடிகளின் மூலம் தரமான பொருட்களை கொள்முதல் செய்து நியாயமான விலையில் பொது மக்களுக்கு விற்பனை செய்துவருகிறது. மத்திய அரசின் நலத்திட்டங்களான சம்பூர்ண கிராமின் ரோச்கர் யோஜனா திட்டம், அன்னபூர்ணா திட்டம், அந்தியோதயா அன்ன யோஜனா திட்டம் போன்ற நலத் திட்டங்களுக்கு தேவைப்படும் அரிசியினை இந்திய உணவு கழக கிடங்குகளிலிருந்து எடுத்து விநியோகிக்கிறது.

நெல் கொள்முதல்

நடப்பு 2005-06 கொள்முதல் பருவம் 01-10-2005 முதல் தொடங்கியது. இப்பருவத்தில் மத்திய அரசு நெல்லுக்குண்டான குறைந்தபட்ச ஆதார விலையை கீழ்க்கண்டவாறு நிர்ணயித்துள்ளது:-

நெல் சாதாரண ரகம் .. ரூ.570/- (குவிண்டால் ஒன்றுக்கு)
நெல் சன்ன ரகம் .. ரூ.600/- (குவிண்டால் ஒன்றுக்கு)

2005-06 சம்பா பருவத்தில் கடும் மழை பெய்து பல இடங்களில் நெல் சாகுபடி பாதிக்கப்பட்டது. அறுவடைப் பருவத்தில் நெல்லில் ஈரப்பதம் அதிகம் இருந்தமையால் பொதுவான தர நிர்ணயப்படி அனுமதிக்கப்பட்ட 17 சதவீதம் முறையான ஈரப்பதத்தை 20 சதவீதம் வரை தளர்த்தியும், நிறம் மாறிய நெல்லின் தரத்தை 3 சதவீதத்திலிருந்து 5 சதவீதம் ஆக உயர்த்தியும், வெளியிடப்பட்ட மத்திய அரசு ஆணையின்படி நெல் கொள்முதல் செய்யப்பட்டது. மொத்தத்தில் 1,108 கொள்முதல் நிலையங்கள் திறக்கப்பட்டன. 15-07-06 வரை மொத்தம் 12,54,104 மெ.டன் நெல் கொள்முதல் செய்யப்பட்டுள்ளது. 30.9.2006 வரை தொடர்ந்து கொள்முதல் செய்ய இந்த அரசு ஆணையிட்டுள்ளது.

நவீன அரிசி ஆலைகள்:

தமிழ்நாடு நுகர்பொருள் வாணிபக் கழகத்தின் கட்டுப்பாட்டில் 23 நவீன அரிசி ஆலைகள் உள்ளன. இவற்றின் மொத்த அரவைத் திறன் மாதம் ஒன்றுக்கு 35,000 மெ.டன் ஆகும். 2005-06 ஆம் ஆண்டில் இந்த நவீன அரிசி ஆலைகள் அரவை செய்த நெல்லின் அளவு 2,51,716 மெ.டன் ஆகும். இந்த அரிசி ஆலைகளின் அரவை அளவை கூடுதலாக்க உரிய நடவடிக்கைகள் மேற்கொள்ளப்படும்.

இந்த அரிசி ஆலைகளின் செயல் திறனை மேம்படுத்தவும், மாசுக் கட்டுப்பாட்டிற்காகவும் அடவத்தூர், பட்டுக்கோட்டை, கடச்சநேந்தல், சுந்தரக்கோட்டை, அம்மன்பேட்டை, எருக்கூர்-1, எருக்கூர்-2, திருநாகேஸ்வரம், சித்தர்காடு மற்றும் மானாமதுரை ஆகிய இடங்களில் உள்ள நவீன அரிசி ஆலைகளில் உருளை வடிவ அடுப்புகள் நிர்மாணித்து இயக்கப்பட்டு வருகின்றன.

கிடங்குகள்:

தமிழ்நாடு நுகர் பொருள் வாணிபக் கழகத்தின் கட்டுப்பாட்டில் 253 கிடங்குகள் செயல்பட்டு வருகின்றன. இவற்றில் 168 கிடங்குகள் இக் கழகத்திற்குச் சொந்தமானவை. கூடுதல் சேமிப்பு வசதிகளை ஏற்படுத்த 2006 - 2007ல் நான்கு கிடங்குகள் கட்டப்படும்.

நிதி ஆதாரம்:

இக்கழகத்தின் அங்கீகரிக்கப்பட்ட மூலதனம் ரூ.35 கோடி ஆகும். செலுத்தப்பட்ட மூலதனம் ரூ.33.39 கோடி ஆகும். 2006 -2007ல் இக்கழகம் மாநில அரசிடமிருந்து ரூ.750 கோடி மானியமாகவும் ரூ.150 கோடி வழிவகை முன்பணமாகவும், (Ways and Means Advance) ரூ.200 கோடி சிறப்பு வழிவகை முன்பணமாகவும் (Special Ways and Means Advance) இதுவரை பெற்றுள்ளது.

அத்தியாயம் VIII

தமிழ்நாடு சேமிப்புக் கிடங்கு நிறுவனம்

தமிழ்நாடு சேமிப்புக் கிடங்கு நிறுவனம் 1957 ஆம் ஆண்டில் வேளாண் உற்பத்தி நிறுவனச் சட்டம் 1956-ன்படி தோற்றுவிக்கப்பட்டது. இச் சட்டமானது சேமிப்பு கிடங்கு நிறுவனச் சட்டம், 1962 என மாற்றி அமைக்கப்பட்டது. தமிழ் நாடு சேமிப்பு கிடங்கு நிறுவனம் 02.05.1958 ஆம் ஆண்டு முதல் இயங்கி வருகிறது. சென்னையை தலைமையிடமாகக் கொண்ட இந்நிறுவனம், கடலூர், திண்டுக்கல், காஞ்சிபுரம், மேட்டுப்பாளையம், சேலம், திருச்சி மற்றும் திருநெல்வேலி ஆகிய இடங்களில் 7 மண்டல அலுவலகங்களை ஏற்படுத்தி செயல்பட்டு வருகிறது. விஞ்ஞான ரீதியான சேமிப்புக் கிடங்குகளை அமைத்து வேளாண் பொருட்கள் வீணாகாமல் விவசாயிகளுக்கும், வியாபாரிகளுக்கும் சேவை செய்வதே இந்நிறுவனத்தின் நோக்கமாகும்.

இந்நிறுவனத்தின் பணிகள் பின்வருமாறு:-

1. தமிழ்நாடு முழுவதும் 63 சேமிப்பு கிடங்குகளை இயக்குதல்.

- 2.சந்தை நிலவரத்தை ஆய்வு செய்து சேமிப்புக்கிடங்கிற்கு தேவைப்படும் இடங்களை உறுதி செய்து அதற்கேற்ப நிலங்களை வாங்கி கிடங்கு வசதியினை ஏற்படுத்தி சேமிப்பு இழப்பினை குறைத்திடுதல்.
- 3.விவசாயிகள் மற்றும் வியாபாரிகளுக்கு மாற்றக் கூடிய சேமிப்பு கிடங்கு பற்றுக் சீட்டுகள் வழங்கி வங்கிகளில் கடன் வசதியினைப் பெற ஏற்பாடு செய்தல்.
- 4.சரக்குகளை ஏற்றி இறக்கும் பணிக்கு ஒப்பந்தகாரர்களை நியமித்து சரக்கு வைப்பாளர்களின் தேவையை பூர்த்தி செய்தல்.
5. பூச்சித் தடுப்பு பணியினை மேற்கொள்ளுதல்.

நிர்வாக கட்டமைப்பு

இந்நிறுவனத்தின் பொதுவான கண்காணிப்பு மற்றும் மேலாண்மை பணிகள் யாவும் இயக்குநர் குழுமத்தின் அதிகாரத்திற்கு உட்பட்டதாகும்.

இயக்குநர் குழுவானது மத்திய சேமிப்புக்கிடங்கு நிறுவனம் மற்றும் தமிழக அரசால் அவ்வப்போது அளிக்கப்படும் வழிகாட்டுதல் மற்றும் விதிமுறைகளின்படியும் செயல்பட்டு வருகிறது.

இருப்பு வைப்பு கொள்ளளவு மற்றும் அதன் பயன்பாடு

தமிழ்நாடு முழுவதுமாக, 63 இடங்களில் உள்ள சேமிப்புக்கிடங்குகளின் இடவசதியை பல்வேறு அரசு துறைகளுக்கும், நிறுவனங்களுக்கும் வணிகர்கள் மற்றும் விசாயிகளுக்கும் வாடகைக்கு வழங்கி சேவை செய்து வருகிறது. இந்நிறுவனத்தின் சொந்த கிடங்குகளின் கொள்ளளவு 5,99,810 மெ.டன் ஆகவும், வாடகைக்கு எடுக்கப்பட்ட கிடங்குகளின் கொள்ளளவு 36,000 மெ.டன் ஆகவும் உள்ளது. சென்ற ஆண்டு பயன்படுத்தப்பட்ட மொத்தக் கொள்ளளவு இடவசதி 68 விழுக்காடு ஆகும்.

புதிய / கூடுதல் கிடங்குகள் கட்டுதல்

நடப்பு ஆண்டில் 6250 மெ.டன் கொள்ளளவு கொண்ட கிடங்கு ஒன்றினை தருமபுரியிலும், 3400 மெ. டன் கொள்ளளவு கொண்ட கிடங்கினை பல்லடத்திலும், 2000 மெ.டன் கொள்ளளவு கொண்ட கிடங்கினை அவிநாசியிலும் கட்ட உத்தேசிக்கப்பட்டுள்ளது.

நிதி

இந்நிறுவனத்தின் அங்கீகரிக்கப்பட்ட ஆதார மூலதனம் ரூ. 800 இலட்சமாகும். தற்போது செலுத்தப்பட்ட மூலதனம் ரூபாய் 761/- இலட்சமாகும். இந்நிறுவனத்தில் தமிழ் நாடு அரசு மற்றும் மத்திய சேமிப்பு கிடங்கு நிறுவனம் சம பங்குதாரர்களாக உள்ளனர்.

எ.வ. வேலு
உணவுத் துறை அமைச்சர்